



# ஈழத்தின் இணைய நூலகம்

— கோபி —

அச்சில் வெளிவந்த நூல்களை மின்வடிவமாக வழங்கும் முயற்சிகள் இணையத்தின் வருகையின் முன்பே தொடங்கிவிட்டன. 1971இல் ஆரம்பிக்கப் பட்ட குட்டன்பேர்க் திட்டமே இணைய நூலகங்களின் முன்னோடியாகும். இன்று குட்டன்பேர்க்கில் 20,000ற்கும் அதிகமான நூல்கள் கிடைக்கின்றன.

தமிழில் தொடங்கப்பட்ட முதல் மின்னூற் திட்டம் மதுரைத் திட்டமாகும். பழந்தமிழ் நூல்களை இணையத்திற் கிடைக்கச் செய்ய 1998இல் தொடங்கப்பட்ட இத்திட்டத்தில் பத்துப்பாட்டு, எட்டுத்தொகை, பதினெண்கீழ்க் கணக்கு, நீதி நூல்கள், பன்னிரு திருமுறைகள், சமய நூல்கள், இலக்கண நூல்கள் உட்பட 250இற்கும் அதிகமான நூல்கள் வெளியிடப்பட்டுள்ளன.

இவ்வகையில் ஈழத்து நூல்களை இணையத்திற் கிடைக்கச் செய்வதற்காகத் தொடங்கப்பட்டதே நூலகத் திட்டமாகும்.

## 1. குறிக்கோள்

நூலகத் திட்டமானது 'ஈழத்து நூல்களையும், இதழ்களையும் ஆவணப்படுத்திப் பாதுகாத்து அவற்றை அனைவரும் எந்நேரமும் வாசிப்பதற்கும் உசாத்துணைக்கும் பயன்படுத்துவதற்கு இணையத்தில் இலகுவிற் கிடைக்கக் கூடியதாக வெளியிடும் ஓர் இலாப நோக்கற்ற தன்னார்வக் கூட்டு முயற்சி' என்று வரையறுக்கப் பட்டுள்ளது.

## 2. செயற்பாடு

ஈழத்து எழுத்தாளரின் நூல்கள் அல்லது ஈழம் தொடர்பான நூல்கள் நூலகத்தில் வெளியிடப்படுகின்றன. நூற் தெரிவின் நிபந்தனைகள்; குறித்த நூல் அச்சில் வந்திருக்க வேண்டும். நூலாசிரியரின் அனுமதி பெறப்பட வேண்டும் என்பன மட்டுமே ஆகும். நூல்களை கல்வி, உசாத்துணைத் தேவைகளுக்கான வணிக நோக்கற்ற பகிர்வுக்காக இணையத்தில் மின்னூல்களாக வெளியிட மட்டுமே அனுமதி கோரப்படுகிறது. பதிப்புரிமை நூலாசிரியருடையதே.

நூலகத் திட்டம் தனிப்பட்ட எவருக்கும் சொந்தமானதல்ல! எதுவித வணிக நோக்கங்களும்ற்ற தன்னார்வலர்களின் கூட்டு முயற்சிக்காகத் திறந்த நிலையிலேயே நூலகத் திட்டம் முன்னெடுக்கப்படுகிறது.

இதற்கு எந்த நிதியுதவிகளும் பெற்றுக் கொள்ளப்படுவதில்லை. நூல்களை வெளியிட எந்தக் கட்டணங்களும் அறவிடப்படுவதில்லை. அவ்வாறே வெளியிடப்படும் நூல்களுக்கு எந்தச் சன்மானங்களும் வழங்கப்

படுவதுமில்லை. நூலகம் இணையத்தளத்தில் எதுவித விளம்பரங்களும் கூட வெளியிடப்படுவதில்லை.

### 3. புகார்கள்

- i. ஈழத்து நூல்கள் அடுத்த தலைமுறை களுக்கும் கிடைக்கக் கூடியதாக ஆவணப்படுத்தப்படுகின்றன.
- ii. ஈழத்து எழுத்தாளரும் அவர்தம் படைப்புகளும் உலகளாவிய அளவில் அறிமுகம் பெறுகின்றனர்.
- iii. தேடுபொறிகளில் ஈழத்துப் படைப்புகளை இலகுவாகக் கண்டடைய முடிகிறது.
- iv. வெளியிடப்படும் கோப்புக்கள் மிகவும் வினைத்திறன் மிக்க உசாத்துணைப் பயன்பாட்டுக்கு ஏற்றவையாகும்.
- v. ஈழத்தின் சமகால அறிவுத் தேட்டத்தின் ஒரு பகுதியை உலகத் தமிழருடன் பகிர்ந்து கொள்ள முடிகிறது.
- vi. வெளிப்படையான கூட்டு முயற்சியாதலால் எவரும் பங்குபெறக் கூடியதாக உள்ளது.
- vii. மிகப் புதிய ஆவணப்படுத்தல் உத்தி பயன்படுவதால் கால மாற்றத்திற்கேற்ப புதுப்பிக்கப்படக் கூடியதாகும்.
- viii. தமிழக மற்றும் உலக மின்னூலாக்க முயற்சிகளில் ஈழம் பின்தங்கிவிடாதிருப்பது உறுதி செய்யப்படுகிறது.

### 4. சாதனைகள்

தமிழில் சமகால அறிவு மிகப் பெருமளவில் பகிரப்பட்டுள்ள மிக முக்கிய வலைத்தளங்களில் ஒன்றாக மிகக் குறுகிய காலத்தில் நூலகம் வளர்ச்சி பெற்றுள்ளது. இரண்டாண்டுகளில் 300 இற்கும் அதிகமான மின்னூல்கள் இணையத்தில் வெளியிடப்பட்டுள்ளன. இவை இலக்கிய நூல்கள்,

உசாத்துணை நூல்கள், அரிதான நூல்கள் எனப் பலதரப்பட்டவையாகும்.

கைலாயமாலை, வையாபாடல், பிள்ளையார் கதை, மட்டக்களப்பு மான்மியம், கதிரைமலைப் பள்ளு, பறாளை விநாயகர் பள்ளு போன்ற ஈழத்தின் முன்னோடி நூல்களும், அபிதான கோசம், யாழ்ப்பாணச் சரித்திரம், கனகி புராணம் போன்ற அரிய நூல்களும் நூலகத்தில் ஆவணப்படுத்தப்பட்டுள்ளன.

ஏ.ஜே.கனகரட்னா, மு.தளையசிங்கம், வ.அ.இராசரத்தினம், சு.வில்வரத்தினம், வரதர், கே.கணேஷ், சொக்கன், மஹாகவி, நீலாவணன், சில்லையூர் செல்வராசன், சி.வி.வேலுப்பிள்ளை, அப்துல் காதர் லெப்பை, எஸ்.பொ., டொமினிக் ஜீவா, அ.முத்துலிங்கம், தி.ஞானசேகரன், என்.கே.மகாலிங்கம், செங்கை அழியான், சாந்தன், செழியன், சி.சிவசேகரம், அ.இரவி, செம்பியன் செல்வன், எம்.ஏ.நுஃமான், சோலைக்கினி, தா.பாலகணேசன், சேரன், மு.புஷ்பராஜன், மைதிலி, இரா.சிவச்சந்திரன், இ.பாலசுந்தரம், வி.என்.எஸ்.உதயசந்திரன், நட்சத்திரன் செவ்விந்தியன், அனார், அ.பாலமனோகரன், கோவிந்தன், இ.தியாகலிங்கம், எஸ்.எல்.எம்.ஹனீபா, எம்.ஏ.ரஹ்மான், கோவிலூர் செல்வராஜன், சபா ஜெயராசா, சாரணா கையூம், பாமா.ராஜ கோபால், தா.இராமலிங்கம், கா.சிவத்தம்பி, நா.சுப்பிரமணியம், வி.சிவசாமி, அ.யேசுராசா, அருள் செல்வநாயகம், அ.சிவராஜா, செ.யோகராசா, க.நடனசபாபதி, நிலாந்தன், பொ.இரகுபதி, என்.ஆத்மா, வாசுதேவன், முருகையன், மு.பொன்னம்பலம், சுல்பிகா, பா.அகிலன், ஜபார், கி.முரளிதரன், சி.மௌனகுரு, மௌ.சித்திரலேகா, கி.பி.அரவிந்தன், ரஞ்சகுமார், க.சட்டநாதன், நந்தி, வ.ஐ.ச.ஜெயபாலன், எம்.கே. எம்.ஷகீப், இளைய அப்துல்லாஹ், கோப்பாய் சிவம், க.சி.குலரத்தினம், சி.கா.செந்திவேல், கனக செந்திநாதன், சுவிஸ் ரவி, நெல்லை க.பேரன், அ.செ.முருகானந்தம், அநுவை.நாகராஜன், அருணா செல்லத்துரை, மேமன்கவி உள்ளிட்ட பெருமளவு எழுத்தாளர்களின் நூல்கள் நூலகம் திட்டத்தில் ஆவணப்படுத்தப்பட்டுள்ளன.

ஆயினும், பல முக்கிய எழுத்தாளர்களின் நூல்களும், முக்கியமான நூல்களும் இதுவரை ஆவணப்படுத்தப்படவில்லை என்பது ஏற்றுக் கொள்ளப்பட வேண்டியதே. இது ஒரு தன்னார்வக் கூட்டு முயற்சியாதலால் நூலகத்தில் நூல்களை ஆவணப்படுத்த விரும்பும் எழுத்தாளர்கள், ஆர்வலர்கள் மின்னூல்களைத் தயாரித்துப் பங்களிக்கலாம்.

## 5. பங்களிப்பு எப்படி?

நூலகம் திட்டத்தில் ஆர்வலர் எவரும் இணைந்து கொள்ளலாம். பங்களிக்கலாம். நூலகம் மடலாடற் குழுவில் இணைந்து கொள்வதன் மூலம் திட்டக் குழுவில் எவரும் உறுப்பினராகலாம். அனைவரும் நூலகத்தில் சம உரிமை கொண்ட உறுப்பினரே. ஈழத்து எழுத்தாளர்களின் நூல்களைக் குறித்த எழுத்தாளரின் அனுமதியுடன் மின்னூலாக்கி அனுப்பி வைத்தால் அவை நிச்சயம் வெளியிடப்படும். ஒவ்வொரு மின்னூலிலும் மின்னூலாக்கஞ் செய் தோரின் விபரங்களும் வெளியிடப்படும்.

புதிதாக நூல்களை அச்சிடுவோர் அச்சகங்களிலிருந்து இறுவட்டில் மென்பிரதியைப் பெற்று நூலை ஒருங்குறிக்கு மாற்றி நூலகத்தில் இணைக்கலாம். பழைய நூல்களை இணைக்க விரும்புவோர் தாமாகவோ அல்லது தொழில்சார் தட்டெழுத்தாளர்கள் மூலமோ தட்டெழுதி நூலகத்தில் இணைக்கலாம். மின்னூலாக்கத்தைத் தொடங்குமுன் நூலகம் குழுவில் இணைவது அல்லது நூலகம் குழுவினரைத் தொடர்பு கொண்டு மேலதிக விபரங்களை அறிந்து கொள்வது பொருத்தமானது. சில அடிப்படைத் தகவல்கள் கீழே தரப்பட்டுள்ளன.

## 6. சில சுவரிகள்

ஈழத்து நூல்களின் மின்னூலாக்க முயற்சிகளை முதலில் முன்னெடுத்தவர் இ.பத்மநாப ஐயர். மதுரைத் திட்டத்தில் ஐயரின் முயற்சியால் 13

ஈழத்து நூல்கள் 2000 - 2001ஆம் ஆண்டுகளில் வெளியிடப்பட்டன.

2004இல் ஈழத்துக்கான தனியான மின்னூற் திட்டமாக ஈழநூல் திட்டம் தி.கோபிநாத், மு.மயூரன் ஆகியோரால் தொடங்கப்பட்டு 2005 தை மாதம் நூலகம் திட்டமாக வலையேற்றப்பட்டது. அதனைத் தொடர்ந்து தேசிய கலை இலக்கியப் பேரவையின் சோ.தேவராஜா, பிரதீபா தில்லைநாதன் ஆகியோரும் இணைந்தனர். ஆரம்பத்தில் திட்ட வேகம் போதியதானதாக இருக்கவில்லை. 2005 ஆடி மாதம் பு.ஈழநாதன் இணைந்ததும் உடனடியாக நூலகத்துக்கான தனியான வலைத்தளத்தினை வாங்கி அளித்தார். இ.பத்மநாப ஐயர் ஆலோசகராக இணைந்து பெருமளவு நூல்களை இணைக்கத் தொடங்கியதால் மின்னூலாக்கப் பணிகள் வேகம் பெற்றன. 2006 தைப்பொங்கல் தினத்தன்று 100 நூல்களுடன் திட்டம் இணையத்தில் பகிரங்கமாக அறிவிக்கப்பட்டது.

இப்போது பதிப்பகங்களான தேசிய கலை இலக்கியப் பேரவை, பூபாலசிங்கம், காலச்சுவடு, விடியல், மீரா, ஞானம், தமிழியில் மற்றும் ஈக்குவலிற்றி அச்சகம் போன்றவற்றின் பங்களிப்புடன் தெளிவத்தை ஜோசப், இ.பத்மநாப ஐயர் போன்றோரின் நூற் சேகரங்களைப் பயன்படுத்தி 25ற்கும் அதிகமானோர் நூலகத்திற்கு நேரடியாகப் பங்களித்து வருகின்றனர். இதுவரை மிகப் பெருமளவு நூல்களை இ.பத்மநாப ஐயர், தி.கோபிநாத் ஆகியோரே இணைத்துள்ளரெனினும் மேலும் பல ஆர்வலர்கள் உற்சாகத்துடன் பங்கு பற்றத் தொடங்கியுள்ளனர். யாழ். பல்கலைக் கழகக் கல்விசார் நூலகர் ஸ்ரீகாந்தலட்சுமி அருளானந்தம் அவர்களும் முக்கிய பணியாற்றி வருகிறார்.

சில முகவரிகள் :

நூலகம் திட்டம் -

நூலகம் குழு -

இணையம், மின்னஞ்சல் பயன்படுத்துவதில் சிக்கலுள்ள ஆர்வலர்களுக்கான முகவரி :

[kopinath@gmail.com](mailto:kopinath@gmail.com).